

प्रेस विज्ञप्ति

व्यसनमुक्ति प्रदर्शनी का उद्घाटन रेल राज्य मंत्री ने किया

नशा मुक्ति से आएगी, जीवन में खुशहाली ... के. एच. मुनियप्पा, रेल राज्यमंत्री

रायपुर, 31 मई: केन्द्रीय रेल राज्य मंत्री के. एच. मुनियप्पा ने कहा कि नशाखोरी करना मौत को आमंत्रण देना है। जीवन को व्यसनों से मुक्त करके ही परिवार को खुशहाल बनाया जा सकता है। इस दिशा में ब्रह्माकुमारी संगठन द्वारा की जा रही सेवाएं अत्यन्त सराहनीय हैं।

श्री मुनियप्पा विश्व तम्बाकू निषेध दिवस पर प्रजापिता ब्रह्माकुमारी ईश्वरीय विश्वविद्यालय द्वारा रेल्वे स्टेशन में आयोजित व्यसन मुक्ति आध्यात्मिक प्रदर्शनी का उद्घाटन करने के उपरान्त अपने विचार रख रहे थे। वह रेल्वे स्टेशन में चल रहे निर्माण कार्यों का निरीक्षण करने विशेष रूप से दिल्ली से रायपुर आए थे। इसी बीच उन्होंने समय निकालकर प्रदर्शनी का अवलोकन किया। उनके साथ विधायक गुरुमुख सिंह होरा, कुलदीप जुनेजा, डी. आर. एम पूर्णेन्दु शेखर मिश्रा, मुख्य स्टेशन प्रबन्धक एम. पी. गुप्ता सहित रेल्वे के अनेक वरिष्ठ अधिकारी उपस्थित थे।

रेल राज्य मंत्री श्री मुनियप्पा ने बतलाया कि उन्होंने ब्रह्माकुमारी संगठन की सेवाओं को माउण्ट आबू में जाकर देखा है। उन्होंने आशा प्रकट करते हुए कहा कि यह संस्थान आगे भी मानवता की सेवा इसी समर्पणता, लगन और उत्साह के साथ करती रहेगी

प्रजापिता ब्रह्माकुमारी ईश्वरीय विश्वविद्यालय की छत्तीसगढ़ सेवाओं की प्रभारी ब्रह्माकुमारी कमला बहन ने कहा कि हमारा शरीर एक मन्दिर के समान है जिसमें चैतन्य आत्मा विराजमान रहती है, अतः हमें दुर्व्यसनों का सेवन कर इस मन्दिर को अपवित्र नहीं करना चाहिए। उन्होने बतलाया कि संयुक्त राष्ट्र द्वारा किए गए सर्वेक्षण के मुताबिक नशाखोरी करने वाले लोगों में 75 प्रतिशत संख्या ऐसे युवकों की पाई गई जिनकी उम्र 25 वर्ष से कम थी।

ब्रह्माकुमारी कमला बहन ने अभिभावकों को सुझाव दिया कि युवाओं को नशाखोरी से बचाने के लिए जरूरी है कि सभी बच्चों को समान रूप से स्नेह दें। इसके अलावा अपने बच्चों के लिए प्रतिदिन समय निकालकर थोड़ा समय उनके साथ व्यतीत करें। घर में नशे की कोई भी सामग्री नहीं रखें और स्वयं व्यसनों से मुक्त जीवन अपनाकर बच्चों के आगे अच्छा उदाहरण प्रस्तुत करें।

प्रेषक : मीडिया प्रभाग,
प्रजापिता ब्रह्माकुमारी ईश्वरीय विश्व विद्यालय
चौबे कालोनी, रायपुर फोन: 2254254